

SP/F KVEIK
JÓGVAN ÓLI Á FRÍÐRIKSMØRK
STRANDAVEGUR 375
490 STRENDUR

Argir hin 17. juni 2011
Málsnr.: 11/00055-18
Málsviðgeri: Lena Ziskason

Umhvørvisgóðkenning

málingaframleiðslan hjá Sp/f Kveik

1. Góðkenning og heimildir

Henda umhvørvisgóðkenning av málingaframleiðsluni hjá Sp/f Kveik, matr. nr. 404 á Strondum, er givin við heimild í § 29 í lögtingslög nr. 134 frá 29. oktober 1988 um umhvørvisvernd, sum broytt við lögtingslög nr. 128 frá 22. desember 2008, og § 1, nr. 4 í kunngerð nr. 54 frá 3. maí 1994 um at leggja eftirlits- og umsitingaruppgávur eftir umhvørvisverndarlögini til Umhvørvisstovuna, sum broytt við kunngerð nr. 90 frá 28. september 2007.

Henda góðkenning tekur ikki støðu til, um tað er neyðugt við góðkenning eftir aðrar lóggávu.

2. Umsóknin

Umhvørvisstovan fekk hin 18. mars 2011 umsókn um umhvørvisgóðkenning til málingarframleiðslu frá Sp/f Kveik á Strondum.

Sp/f Kveik hevur keypt málingaverksmiðjuna á Strondum, sum áður hevur havt eina umhvørvisgóðkenning.

Umboð fyrir Umhvørvisstovuna hava havt fund við umboð frá Sp/f Kveik, har virksemi, innrætting og ætlaðar broytingar á virkinum o.a. varð gjøgnumgingið. Eisini hevur Umhvørvisstovan móttikið teknigar, myndir og databløð fyrir rávøru, sum verður nýtt í framleiðsluni.

Alt hetta hevur verið grundarlag undir hesi góðkenning.

3. Lýsing av virkseminum

Málingaframleiðslan hjá Sp/f Kveik er á matr.nr. 404 á Strondum. Sambært byggisamtyktini fyrir kommununa er økið lagt út til ídnaðarøki. Næsti granni er knappar 100 metrar frá virkinum.

Á virkinum er ætlanin at framleiða til fóroyska marknaðin eftir loyvi frá Malning ehf í Íslandi. Ætlanin er seinni eisini at útflyta máling. Í byrjanini fara tvey fólk at starvast á virkinum, og verður roknað við eini framleiðslu uppá áleið 70.000 litrar um árið. Virkið vónar at kunna økja framleiðsluna til áleið 250.000 litrar um árið.

Rávørurnar eru loysingarevní, bindievni, fyllievni, litpigment, sikativ og alkohol.

Mannagongdin fyrir framleiðsluna er í stuttum hendan:

1. Uppskrift verður útskrivað,
2. neyðugar góðskuroyndir verða framdar undir framleiðsluni og skrásettar,
3. tá málingin er liðug, verða royndir tiknar, skrásettar og goymdar,
4. málingin verður síðan tappað. Skrásett verður hvussu nógver verður tappað.
5. Potturin har málingin er blandað, verður reinsaður.

Tá oljumáling er framleidd, verður potturin reinsaður við terpentini. Tá akrylmáling er framleidd, verður potturin reinsaður við vatni.

Áleið 1 litar av máling er eftir í pottinum, og umleið 3 litrar terpentini/vatni verða nýtt at reinsa við. Hetta verður síðan flutt yvir í tangar/tunnur, ið standa soleiðis, at tað sleppur at botnfella. Botnfallið verður burturbeint, meðan restin kann endurnýtast ella verður burturbeint.

Lidnu spannirnar ella blikkini við máling verða síðan flutt inn á goymsluna.

Utan fyrir virkisbygningin er eitt øki, sum verður nýtt til goymslu. Økið er hegnað inni, og kann læsast tá eingin er á virkinum.

4. Lýsing av umhvørvísviðurskiftum

Nakað av útláti til luft kemur frá virkinum, tá rávørurnar verða rørdar saman. Punktútsúgving er í teimum støðum har arbeitt verður við evnum sum avgeva damp ella dust. Luftin verður leidd út gjøgnum tveir ventilar á tekjuni.

Harafturat kunnu vera útlát vegna óhapp, so sum lekar á ílötum og útlát frá bilum í sambandi við flutning.

Spillivatn og omanávatn

Onki spillvatn er frá framleiðsluni. Omanávatn (regnvatn) frá uttanduragoymsluni verður leitt út um garðin.

5. Málsviðgerð

Umhvørvísstovan og umboð fyrir SP/F Kveik hava í felag gjøgnumgingið uppskot til umhvørvísgóðkenning, sum síðan varð rættað til og sent til viðmerkingar.

Uppskot til umhvørvísgóðkenning varð sent SP/F Kveik og Sjóvar kommunu til viðmerkingar hin 19. maí 2011.

Hvørgin hevði nakra viðmerking.

Undir málsviðgerðini er serligur dentur lagdur á:

- At fyribyrgja og avmarka dálking av luft, havi og jørð, og at fyribyrgja ampar av óljóði, ristingum og geislingum,
- Meginregluna um nýtslu og burturbeining: Minka nýtsluna – endurnýta – endurvinna – burturbeining,

- At umhvørvisliga best tøka tøknin (BAT¹) í störst möguligan mun verður nýtt,
- At vandin fyrir óhappum, sum kunnu hava dálking við sær, skal minkast mest möguligt,
- At útgerð og mannagongdir til fyribyrging av dálkingaróhappum skulu vera tøk.

Umhvørvisgóðkenningin er treytað av hesum ásetingum:

6. Almennar treytir

- 6.1.1. Hendan umhvørvisgóðkenning, við möguligum broytingum og dagföringum, skal altíð finnast á virkinum, og skulu öll viðkomandi starvsfólk kenna innihaldið og verða kunnað um ta lóggávu, sum góðkenningin er grundað á.
- 6.1.2. Virkið má ikki víðkast ella broytast byggifrøðiliga ella rakstrarliga á ein hátt, ið nertir við dálkingarviðurskifti virkisins, fyrr enn nýggj góðkenning er givin til hesa víðkan ella broyting.
- 6.1.3. Eigaraskifti, navnabroyting ella avtøka skal fráboðast Umhvørvisstovuni.
- 6.1.4. Umhvørvisstovan hefur eftirlit við virkinum. Eftirlitið verður útint sambært kap. 7 í umhvørvisverndarlögini.
- 6.1.5. Í 5 ár eftir at góðkenningin er lýst, kunnu nýggjar treytir bert ásetast, um so er, at:
 - nýggjar upplýsingar eru komnar fram um dálkingarskaðaárin.
 - dálkingin elvir til umhvørvislig skaðaárin, ið ikki kundu síggjast frammanundan, tá ið góðkenningin varð givin.
 - dálkingin í aðrar mátar verður störrí enn hon, ið góðkenningin er givin eftir.
- 6.1.6. Tá ið meira enn 5 ár eru gingin eftir at góðkenningin er lýst, kann Umhvørvisstovan broyta treytirnar í góðkenningini, tá ið tað er umhvørvisliga grundað, ella um betri reinsingarhættir ella minni dálkandi framleiðsluhættir eru komnir fram.

7. Góðkenningartreytir

7.1. Innrætting og rakstur

- 7.1.1. Virkið skal verða rikið og staðsett, sum sagt er frá í umsóknini.
- 7.1.2. Øki, sum hoyra til virkið, skulu vera innhegnað.
- 7.1.3. Best tøka tøknin (BAT¹) skal í störst möguligan mun verða nýtt.
- 7.1.4. Á útstoytsrørum, aftan á möguligar reinskípanir, skal vera möguleiki at taka sýni.

¹ Best Available Techniques. Hugtakið *besta tøka tøknin* er at skilja sum mest framkomnu framleiðsluhættir, tilgongdir og rakstrarmannagongdir, sum til einhvørja tið eru mest munadyggar fyrir at fyribyrgja og avmarka dálking frá ávíðari vinnugrein ella ávísum virksemi. Hugtakið fevnir ikki bert um tøkniligar loysnir, men eisini um t.d. nútímans framleiðsluhættir, nýtslu av minni dálkandi rávørum, avmarking av burturkasti, endurnýstlu og endurvinnung, umframt nýtslu av rávørum og orku. Ein treyt fyrir at koma undir hugtakið er eisini, at tøknin er roynd og tøk á marknaðinum fyrir rímiligan kostnað.

7.2. Óljóð, ristingar, geislingar og ljós

- 7.2.1. Alt virksemi skal fara fram soleiðis, at tað í minst möguligan mun hevur við sær ampar av óljóði, ristingum, ljósi ella geislingum.
- 7.2.2. Raksturin má ikki hava við sær, at óljóðsstöðið, ásett sum ekvivalenta, korrigeraða óljóðsstöðið í dB(A), fer upp um niðanfyrri nevndu mörk máld við næsta grannamark í viðkomandi økjum sambært kommunalu byggisamtyktini.

Talva 1: Markvirði fyrir óljóð - dB(A)

	mán – frí kl. 07 – 18 leyg. Kl. 07 - 14	mán – frí kl. 18 – 22 leyg. kl. 14 – 22 sunnu- og halgidagar kl. 07 - 22	Allar dagar kl. 22 - 07
Økið 1: Vinnuøki, har larmandi virksemi kann fara fram	70 dB	70 dB	70 dB
Økið 2: Vinnuøki, har minni larmandi virksemi kann fara fram	60 dB	60 dB	60 dB
Økið 3: Blandað bústaðar- og miðstaðarøki	55 dB	45 dB	40 dB
Øki 4: Bústaðarøki	45 dB	40 dB	35 dB

- 7.2.3. Í tíðarskeiðinum kl. 22-07 kann óljóð (løtvirði) í bústaðarøkjum (øki 3 og 4) í mesta lagi fara 15 dB(A) upp um omanfyrinevndu markvirði.
- 7.2.4. Nýtsla av ljósum má ikki vera til ampa.

7.3. Útleiðing til luft

- 7.3.1. Um sjónlig dálking ella ampar stendst av luftútleiðingini, skal virkið seta neyðuga reinsing, so sum filtrur, á útleiðingina.
- 7.3.2. Filtur skulu viðlíkahaldast so, at tey altíð virka til fulnar.

7.4. Spillivatn og omanávatn

- 7.4.1. Einki spillivatn ella omanávatn má bera brá av olju ella aðrari dálking.
- 7.4.2. Nýtsla av vaskievnum skal avmarkast mest möguligt.
- 7.4.3. Miðast skal eftir at nýta tey mest umhvørvisvinarligu vaskievnini.

7.5. Goymslur

- 7.5.1. Allar goymslur við rávørum skulu vera innrættaðar soleiðis, at möguligir lekar ella spill verða hildin aftur.
- 7.5.2. Goymslan skal vera vard móti vind og regni.
- 7.5.3. Allar goymslur skulu vera læstar fyrir óviðkomandi.
- 7.5.4. Rávøra, sum við samanblanding kann gera eitrandi sambond ella vanda fyrir eldi, mugu ikki goymast saman.
- 7.5.5. Rávøra, ið stendur á goymslu uttandura, skal vera í ílötum, sum eru góðkend til uttanduragoymslu av viðkomandi evni, ella í serligum kemikaliibingjum.

7.6. Burturkast

- 7.6.1. Alt burturkast skal viðgerast í samsvari við galdandi reglur um burturkast².
- 7.6.2. Burturkastið skal latast góðkendum móttakara, og skal verða skilt sambært ásetingum móttakarans.

7.7. Óhapp

- 7.7.1. Henda óhapp, sum hava útlát ella dálking við sær, skulu beinanvegin setast í verk tiltøk, so sum fyribyrging, avmarking og upprudding. Størri óhapp skulu skjótast gjørligt fráboðast til Umhvørvisstovuna. Eisini skal boðast frá til aðrar viðkomandi myndugleikar³.
- 7.7.2. Frágreiðing um mögulig tiltøk til upprudding v.m. skal sendast Umhvørvisstovuni.

7.8. Rakstrarskráseting og umhvørvisfrágreiðing

- 7.8.1. Hesar upplýsingar skulu skrásetast:
 - Nýtsla av olju.
 - Nøgd og slag av rávørum, ið verða nýttar.
 - Avhendaðar nøgdir av burturkasti við tilskilan av nøgd, slag og móttakara.
 - Óhapp, sum hava havt útlát ella vanda fyrir útláti við sær.
- 7.8.2. Rakstrarskrásetingarnar skulu goymast í minsta lagi í fimm ár og skulu vera til taks hjá eftirlitsmyndugleikanum.
- 7.8.3. Virkið skal á hvørjum ári gera umhvørvisfrágreiðing við uppgerð av rakstrarskrásetingunum, frágreiðing um umhvørvisviðurskifti, óhapp, gjørd og ætlað umhvørivistiltøk. Frágreiðingin skal sendast Umhvørvisstovuni í seinasta lagi 1. mars í avloysandi árinum.

8. Kæruvegleiðing

Henda avgerð kann, sambært grein 66 í lögtingslög nr. 134 um umhvørvisvernd frá 29. oktober 1988 um umhvørvisvernd, sum seinast broytt við lögtingslög nr. 128 frá 22. desember 2008, kærast til landsstýrismannin við umhvørvismálum. Kæran skal sendast Umhvørvisstovuni, sum síðan sendir hana til landsstýrismannin við neyðugum skjølum.

Kærufreistin er 4 vikur frá tí degi, umhvørvisgóðkenningin er almannakunngjörd. Um kærufreistin er úti ein leygardag ella ein halgidag, verður kærufreistin longd til tann fyrstkomandi gerandisdagin.



Jóhanna Olsen, deildarleiðari



Lena Ziskason, umhvørvisviðgeri

Avrit: Landslæknin, Sigmundargøta 5, Postrúm 9, FO-110 Tórshavn
Sjóvar kommuna, Skúlavegur 10, FO-490 Strendur

² Kunngerð nr. 147 frá 19.10.1995 um burturkast.

³ Fyrir dálking á landi: Løgreglan. Á sjónum: MRCC Tórshavn.